



د سولې او امنيتي همکاريو په اړه د کابل پروسې غونډې د مشرتابه بيانیه

۱۳۹۶ لمريز کال د غبرگولي په شپاړلسمه نېټه، افغان حکومت د ۲۶ هېوادونو او نړيوالو سازمانونو په گډون د سولې او امنيتي همکاريو په اړه د کابل پروسې د لومړۍ ناستې کوربهتوب په غاړه درلود. دوی په افغانستان، سيمه او نړۍ کې د ترهگرۍ پر گواښ، دغه گواښ سره د مقابلې او همداراز د سولې او امنيت په هغو ننگونو بحث وکړ چې پر افغانستان او سيمه اغيزه لري. د غونډې مشر، دغه غونډه په لاندني ډول خلاصه کړه:

۱. دا غونډه، په کابل کې د تروريستي وحشي بريد څخه وروسته چې له امله يې په سلهاو ملکي افغانان شهيدان او ټپيان شول، ترسره شوه. دا غونډه د افغان ولس او حکومت لپاره د ترهگرۍ په وړاندې د دوي په جگړه او سولې ته د رسيدو هلو ځلو او ارمان لپاره د پيوستون او يووالي قوي پيغام دی. ټولو گډونوالو د تاوتريخوالي ډک دغه ناوړه عمل او د ترهگرۍ ټول ډولونه چې په افغانستان کې د سولې لړليد کمزوری کوي، په کلکه غندي.

۲. يو با ثباته افغانستان د باثباته سيمې د رامنځته کيدو لامل گرځي. دغه موخې ته يواځې او يواځې د افغان حکومت په رهبرۍ او د افغانانو په مالکيت د سياسي پروسې له لارې، د گاونډيو او نړيوالو همکارانو په پوره ملاتړ سره په هغه ډول چې له حزب اسلامي سره د سولې وروستې بريالۍ هوکړهليک کې ورته اشاره شوې، رسيدلی شو.

۳. گډونوالو، ټولو وسلهوالو ډلو ته غبر وکړ چې د اوربند هوکړه وکړي او ژر تر ژره له افغان حکومت سره د سولې خبرې اترې پيل کړي.

۴. د سيمې هېوادونه به د هغو اشخاصو يا ډلو په وړاندې متحده تگلاره غوره کړي چې سياسي بهير سره له يوځای کېدلو انکار کوي او په افغانستان کې د بهرنيو ترهگرو د فعاليت لپاره لاره هواروي. په دې سربيره، گډونوال د افغانستان ولس څخه د دفاع او ټولو ترهگريزو گواښونو سره د مبارزې په برخه کې چې نړيواله ټولنه زيانمنوي، د افغانستان ملي دفاعي او امنيتي ځواکونو له ټولو هلو ځلو ملاتړ کوي.

۵. گډونوالو يو ځل بيا ټينگار وکړ چې د ترهگرۍ په وړاندې د مبارزې گټورې هلې ځلې او په افغانستان او سيمه کې د سولې او ثبات رامنځ ته کول د دولتونو ترمنځ د رښتيني همکارۍ او سيمه ييز ميکانيزم له لارې شوني دی.

۶. لکه څرنگه چې د ترهگرۍ په وړاندې د ملگرو ملتونو نړيوالې ستراتيژۍ کې د ترهگرۍ څخه د مخنيوي او مبارزې د اقدام په توگه يادونه شوي، ټينگار وشو چې دولتونه بايد "د ترهگريزو فعاليتونو د تنظيمولو، هڅولو، آسانتياوو برابرولو، مالي ملاتړ او هڅولو څخه ډډه وکړي او د دې لپاره مناسب عملي گامونه اوچت کړي، تر څو ډاډ ترلاسه شي چې زمونږ اړوند قلمرو څخه د تروريستي ت اسيساتو، روزنيزو کمپونو، او د نورو دولتونو يا خپلو اتباعو لخوا د تروريستي کړنو لپاره د چمتووالي او سازمان ورکولو د مرکزونو په توگه نه کارول کېږي.

۷. ترهگرۍ او افراطيت، پر عامه بشریت بريد دی. له تاوتريخوالي ډکو افراطپالو، ترهگرو او د هغو خلکو له امله چې د دوی ملاتړ کوي، ډېری وگړو خپل خور ژوند له لاسه ورکړ. په داسې حال کې چې ځيني هېوادونه د دغه گواښ له امله د سترو انساني تاوانونو شاهد دي، خو بيا هم دغه گواښ په مستقيم ډول، د سيمې او نړۍ امنيت او ثبات ته زيان رسوي او په افغانستان کې د سولې لړليد

ننگوي. د ترهگری گواښ او د تروریستانو د زیربناوو له منځه وړلو او دوی ته د دولتونو، جرمي شبکو او افرادو لخوا د مالي او تکنیکي ملاتړ د مخنیوي لپاره د سیمې ټولو هېوادونو گډو او همغږو هلو ځلو ته اړتیا ده.

۸. لکه څرنګه چې په غونډه کې د افغانستان ولسمشر لخوا وویل شول، گډونوال د افغان حکومت په رهبري، د افغانانو په مالکیت او قیادت، د سولې پروسې په برخه کې د افغانستان له لید او نظر څخه په کلکه ملاتړ کوي. د یوې ملې سولې پروسې د بنسټ په توګه دغه لید د برابرې، پلورالیزم او د ټولو اړخونو د گډون پر اصولو ټینګار کوي. دغه موخې ته د رسېدلو لپاره د باور جوړونې او ترهگری سره د مبارزې او امنیتي همکاريو د بیاوړتیا لپاره د توافق وړ یو تعریف شوي سیمه ییز او نړیوال میکانیزم تر چتر لاندې، مثبتې سیمه ییزې او نړیوالې اجماع ته اړتیا ده چې د دولتونو ترمنځ په رغیزو اړیکو ولاړه وي. دا کار به وکولای شي چې د سولې رامنځته کولو لپاره د گډو هلو ځلو فضا رامنځ ته کړي.

۹. که څه هم د ښکېلو اړخونو لخوا د بېلابېلو ډلو سره د سولې په موخه جلا هلي ځلې گټورې ثابتېدای شي، خو بیا ته یواځې او یواځې د افغان حکومت تر څار لاندې د متحدو او همغږو هلو ځلو له لارې رسیدلی شو.

۱۰. لکه څرنګه چې اجرائیه رئیس، ډاکټر عبدالله عبدالله څرګنده کړه، د یو باثباته افغانستان درلودل د هغه افغانستان څخه چې د جنګ په حال کې وي، ډېر ارزښتناک دی، دا ډول ثبات په ټوله سیمه کې د وګړو ترمنځ د نږدې اړیکو رامنځته کولو لامل ګرځي او ترانسپورټ، انرژي، اقتصاد او د سوداګرۍ پرمختګ ته لاره اواروي، سوکالي زیروي او د سیمې وګړو لپاره ټولنیز، کلتوري او سیاسي پیوستون ته وده ورکوي.

۱۱. دا افغان ټول شموله پروسه به د داسې یوې ټولني په رامنځته کولو کې مرسته وکړي چې له نورو اړوندو افغاني نوښتونو سره به د سولې، امنیت او د سیمې ښلونې په برخه کې گټور ثابت شي. مونږ په افغانستان کې سولې او ثبات ته د ودې ورکولو په برخه کې له روانو نړیوالو هلو ځلو ستاینه کوو. همداراز وپتیل شوه چې د دې غونډې څخه ترلاسه شویو نظریاتو او وړاندیزونو د تعقیب په موخه په راتلونکې کې غونډه وکړي او په افغانستان کې د سولې او ثبات د ټینګښت لپاره قوي گامونه اوچت کړي.